



IL-PITTURA TA' ĠUŻEPPE CALI U TA' ĠUŻEPI BRIFFA FIL-KNISJA PARROKKJALI TA' SAN PAWL IL-BAĦAR


Kitba ta' P.Alexander Bonnici ofm conu

Qabel ma ġie mistieden biex ipitter is-saqaf tal-Knisja ta' San Frangisk tal-Belt, il-pittur Ġuze' Cali aċċetta li jpitter il-kwadri tal-Knisja l-ġdida ta' San Pawl il-Baħar. Il-Kwadri kollha ta' din il-Knisja hargu minn idejn dan il-pittur. Quddiem in-Nutar Alfons Marija Micallef, fil-21 ta' Jannar 1904, sar il-kuntratt mal-pittur. Il-Markiza dahlet għall-hlas ta' hames kwadri taż-żejt fil-Knisja. Dwarhom sa jsir k u m m e n t ċkejken.

1. Id-Duluri: li huwa l-kwadru titolari. Il-pittur ma thalliex fil-libertà fil-pittura tal-kwadru. Fih hemm il-firma tal-pittur, fuq in-naħa

ta' isfel. Il-Madonna tpoġġiet b'idejha f'xulxin taħt is-salib ta' Kristu, bil-qieghda fuq il-blat rozz tal-Golgota. Wiċċha jixhed in-niket tagħha, u fuq sidirha naraw il-qalb minfuda minn seba' stalletti b'rabta mad-duluri l-kbar ta' hajjitha. Cali pitter "Duluri" tixbah

lil ta' San Pawl il-Baħar għall-Knisja tal-Karmelitani fl-I m d i n a . Madankollu, għalkemm il-kwadru fih l-armonija tal-kuluri u l-istil tal-pittur, hemm storja marbuta miegħu. Peppinu Sant Cassia kiteb: "Omni kienet ħabiba kbira tal-Markiza Bugeja. Kien is-sajf, u





ahna u l-Markiza konna San Pawl il-Bahar. Jiena kont tifel. Ommi kienet tehodna ta' kull filghodu filghar taghna. Jum, wiehed, qrib tieghi, nilmah tghum f'wiċċ l-ilma xbieha ċkejna tad-Duluri. Jiena gbartha u hadtha lil ommi. Dik il-lejla stess, ommi marret ghand il-Markiza u wrietha s-santa li kont sibt f' wiċċ il-bahar. Wara li semghet ir-rakkont, it-twajba Markiza hadet ix-xbieha, bisitha, u qalet lil ommi li l-kwadru titulari tal-Knisja jkun preċiżament bhal dik is-santa ċkejna. Qalet li l-Verġni Mbierka nqdiet b'tifel innocenti biex turi r-rieda taghha. 'Il dik ix-xbieha l-Markiza ghamlitha fi gwarniċ u dendlitha fil-kamra taghha. Imbagħad, meta ordnat il-pittura tal-kwadru, hi riedet li l-pittur Ġuzeppi Cali jikkuppjaha kif inhi. Dan li ktibt hu l-verità u jiena nsahhu b'gurament".

2. San Frangisk ghandu mill-istatwa ta' Giovanni Duprè tal-katidral ta' Assisi, imma tonka hi mfassla b'tifsila tal-Frangiskani Konventwali. Fuq gebla mpittra, Cali

qiegħed il-firma tiegħu, imma bil-kemm tidher għax li hi f'parti skura tal-kwadru.

3. Il-Madonna ta' Pompej hu suġġett li, għalkemm tniżżel fil-kuntratt, ma sarax. Tpittr minflok Sant' Antnin ta' Padova. Dan il-qaddis jidher fiċ-ċella fqajra tiegħu ta' Camposampiero jhaddan f'idejh iċ-ċkejken Ġesù ifakkar id-dehra tal-Bambin, imma hu wkoll ir-rappreżentazzjoni l-iżjed komuni tal-qaddisin.

4. San Pawl Appostlu jidher impittr fil-ġest tat-tisluma rumana, u f'xebh ma l-istatwa tal-kolleġġjata tal-Belt, li l-iskultur taghha ma hux magħruf. Hi pittura li turi r-rabta ta' San Pawl ma' Malta għax il-lifgħa mfarfra minn idejh tidher li x'uħud jorbtu man-nawfragju: il-bahar imqalleb tad-dahla tal-Mistra, il-gzejjer li biż-żmien issejhu ta' San Pawl, u l-Promontorju ta' Rđum il-Bies. Ix-xabla li tagħti hafna fil-ġhajn tfakkar il-martirju tiegħu, waqt li l-ktieb





jissimboeġġa l-għerf u l-kitbiet ta' l-Apostlu.

5. L-Immakulata tpitter skond it-tradizzjoni ta' l-arti Nisranija. F'pittura ffirmata, fi sfond semplici u mdawwal, hu juri lill-Madonna bi hlewwa li ma bħalha, b'harsitha 'l isfel lejn id-dinja li hi taht riġlejha. B'rabta mal-Ġenesi, il-Madonna tidher tishaq ras is-serpent. Il-qamar hu taht riġlejha biex titfakkar il-mara msemmija fl-Apokalissi.

Huma hames kwadri li qamu LM70. Il-pittur ma hadmix il-kwadri b'impenn kbir. Huma sbieh, imma narawhom pjuttost bħall-figuri ta' fuq is-santi. Hemm il-hlewwa tal-figuri u l-ilwien li jiddistingwu lil Cali. Imma ma fihom l-ebda oriġinalità li tolqotna.

Ftit wara dan iż-żmien, Cali ġie kkummissjonat biex ipitter fil-Knisja tal-Belt. Imbagħad, fil-1915, il-Markiza reġġhet fittxet lil Cali biex ipitter għal San Pawl żewġ kwadri Iżjed kbar biex jitqiegħdu fil-kor. Dawn ż-żewġ kwadri laterali haqqhom

apprezzament akbar. Wiehed minnhom juri l-preżentazzjoni ta' Ġesù fit-tempju. Hu ambjentat fi żmien posterjuri. Ix-xwejjah Xmuni (li forsi Cali hasbu li kien is-sacerdot li laqa' lil Ġesù tarbija għall-preżentazzjoni) jidher qed iħabbar lil Marija dak li kellha tghaddi minnu. Il-Madonna, gharkubbtejha fiċ-ċentru, qed





tisma' l-kelmiet misterjużi li kienu ta' faraġ u niket fl-istess hin. Kemm San Ġuzepp kif ukoll il-profetissa Anna huma b'ghajnejhom miftuhin fuq Marija, bhallikieku qeghdin jistagħagbu x'kien qed jintqal lilha. San Ġuzepp qiegħed f'pożizzjoni li qed jagħti l-pass biex jersaq qrib Marija biex f'isimha wkoll jagħti l-offerta ta' par gamiem.

Il-kwadru laterali l-ieħor juri l-ahhar mumentu ta' qabel id-difna ta' Ġesù. Dan il-Kwadru ffirmit hu wiehed mill-isbah li hargu minn idejn il-pittur. Il-ġisem mejjet ta'

Ġesù, imqiegħed fuq liżar, jidher b'rasu mitluqa fuq l-irkobbtejn ta' San Ġwann. Il-Madonna hi wieqfa b'wiċċ imnikket imma rassenjata, u bil-Madalena gharkubbtejha qrib riġlejn Ġesù. Il-mara wieqfa u kważi mserrha ma' Marija hi l-figura tal-Knisja, li tersaq lejn Kristu permezz ta' l-omm tieghu.

Biż-żmien, żdiedu erba' kwadri ohrajn taht il-gallarija ta' l-orgni. Hargu minn idejn il-pittur Ġuzeppi Briffa. Juru fihom lil Santa Klara, San Ġuzepp ta' Copertino, San Ludoviku Re ta' Franza, u Santa Elizabetta Reġina ta' l-Ungerija.

